



# آچيو گهرجي

(شاعري)

خالده ”سحر“ سومرو



قلمڪار پبليڪيشن لاڙڪاڻو

2009ع

ڊجيٽل ايڊيشن:

سنڌ سلامت ڪتاب گهر

## حق ۽ واسطا قلمڪار پبليڪيشن وٽ محفوظ

ڪتاب	آجپو گهرجي (شاعري)
تخليقڪار	خالده "سحر" سومرو
پهريون ڇاپو	2009
ڇپرائيندڙ	قلمڪار پبليڪيشن لاڙڪاڻو
ڪمپوزنگ	جي ايم ميمڻ
ملھ	80/- روپيا

AAJIPO GHURJAY (POETRY)

BY: KHALIDA SAHAR SOOMRO

1<sup>ST</sup> EDITION MAY 2009

PUBLISHED BY: KALMKAAR PUBLICATION LARKANA

رابطي لاءِ

فقير محمد سنڌي

نگران: قلمڪار پبليڪيشن لاڙڪاڻو

0306\_3480700 / 0346\_3390445

جي ايم "رئيساڻي" مڌجوي

0345\_3784122

## ارينا

پنهنجي "امڙ" ۽ "بابا" جي نانءُ  
منسوب ڪريان ٿي  
جن زندگيءَ جي هر مشڪل گهڙيءَ ۾  
منهنجي رهنمائي ڪئي

خالده "سحر" سومرو

## سند سلامت پاران :

سند سلامت ڊجيٽل بوڪ ايڊيشن سلسلي جو ڪتاب نمبر (319) اوهان اڳيان پيش ڪجي ٿو. ڪتاب ”آڇپو گهرجي“ شاعره خالده سحر سومرو جي شاعريءَ جو مجموعو آهي.

ڊاڪٽر بدر سومرو لکي ٿو:

”سحر جي شاعريءَ جو هي پهريون مجموعو آهي، جنهن کي پڙهڻ سان سند جا چوڻيءَ وارا شاعر به داد ڏيڻ کان رهي نه سگهندا ڇاڪاڻ جو هن سند واسين کي بي بها ادبي ۽ شعوري سوکڙي تحفي ۾ پيش ڪئي آهي.“

هي ڪتاب قلمڪار پبليڪيشن لاڙڪاڻو پاران 2009ع ۾ ڇپايو ويو. مهرباني پياري علي جماليءَ جي جنهن جي ڪاوشن سان ڪتاب جي سافت ڪاپي ملي. ٿورائتا آهيون ڀيڻ خالده سحر سومرو جا جنهن ڪتاب سند سلامت ڪتاب گهر ۾ پيش ڪرڻ جي اجازت ڏني.

اوهان سڀني دوستن، ڀائرن، سڄڻن، بزرگن ۽ ساڃاهه وندن جي قيمتي مشورن، رايي، صلاحن ۽ رهنمائيءَ جو منتظر.



محمد سليمان وساڻ  
مينيڊنگ ايڊيٽر (اعزازي)  
سند سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## سٽاءُ

اداري پاران	فقير محمد سنڌي	7
پيش لفظ	ابوالقاسم محمد هاشم رئيساڻي	9
مهاڳ	ڊاڪٽر بدرالدين سومرو	11
تعارف	عابد علي سومرو	15
شاعره	خالده ”سحر“ سومرو	16
غزل		18

## ادارو

سند ڌرتيءَ جي شاعرن ۾ قومي جذبو ڌرتيءَ جي ماروئڙن جو ڏک احساسن، اڌمن زندگيءَ جي هر مسئلي کي پنهنجي شاعريءَ ۾ قلم جي نوڪ سان قلمبند ڪري انهن ماروئڙن جا احساس ٻين تائين پهچائين ٿا. ڌرتيءَ جي شاعرن ۾ هڪ خوبي اها به آهي جو پنهنجي ڌرتيءَ لاءِ پاڻ پتوڙين ٿا. شاعر جي نظر مان جيڪو ڪجهه گذري ٿو اهو ئي سڀ جو سڀ شاعر لفظن جي مالها ٺاهي سندر سندر جذبا قوم آڏو آڻي ٿو.

خالده "سحر" سومرو به انهن شاعرائن ۾ پنهنجي هڪ الڳ حيثيت بيهاري آهي، جيڪا پنهنجي تهئيءَ جي قد آور شاعرائن ۾ شمار ٿي سگهندي. خالده سحر سومرو جو هي پهريون شعري مجموعو "آچيو گهرجي" توهان جي هٿن ۾ آهي ۽ توهان هن ڪتاب کي سٺي نموني سان ضرور پڙهندا ته خالده سحر جي شاعريءَ ۾ توهان کي هن جي فن ۽ فڪر جي پروڙ ٿي ويندي.

هن دور تائين عورت جي حيثيت اسان جي معاشري ۾ ڪهڙي آهي، ان کان توهان پليءَ پٽ واقف به آهيو، پوءِ به سند جي عورت ادب ۾ پنهنجو نمايان ڪردار ادا ڪندي پئي اچي پوءِ خالده سحر سومرو جي هن شعري مجموعي ۾ سڀئي غزل آهن ۽ هر هڪ غزل پڙهڻ جهڙو آهي. قلمڪار پبليڪيشن جو چوٿون ڪتاب آهي جيڪو توهان جي نيٽن جي آڏو آهي.

سال 2009ع کان هن فڪر ۾ هئس ته ڪو ادارو قائم ڪجي جنهن ۾ گڏيل دوستن جي سهڪار سان سلسليوار هر اديب ۽ شاعر جو مواد ڇپائي پڌرو ڪجي، انهيءَ مقصد لاءِ ڪيترن ئي شاعرن اديبن سان ملاقاتون ڪندو رهيس. نيٺ قلمڪار پبليڪيشن جو ست منظر عام تي اچي ويو. جنهن ۾ سائين جي ايم ريساڻي، امتياز شاهڻي، شيخ نهال جندائي، فياض مسافر بروهي ۽ آءُ شامل آهيون.

## آچوگهرجي : خالده سحر سومرو

قلمڪار پبليڪيشن 2006ع کان ڪم ڪري پيو ۽ سلسليوار شاعر ۽ اديبن جا ڪتاب شايع ٿي رهيا آهن. ان سلسلي جي هڪ ڪٽي هيءَ به آهي. جنهن ۾ خالده سحر سومرو جو شعري مجموعو اوھان جي هٿن ۾ آهي ۽ توهان جي راءِ جي انتظار ۾ رهندو.

**فقير محمد سنڌي**

**قلمڪار پبليڪيشن لاڙڪاڻو**



## پيش لفظ

فاش گويم آن ڪه در دل مضمر است  
اين ڪتابي نيسٽ چيزي ديگر است

الله تعاليٰ انسان جي دماغ ۾ سڀ کان عظيم خزانو عقل جو رکيو آهي انهيءَ عقل کي سلطنت بدن آدم ۾ گويا عدهء وزارت حاصل آهي. اهڙي ذهن ۽ ضمير جي صاحبه خالده "سحر" سومرو به هڪ آهي جنهن پنهنجيءَ شاعريءَ ۾ زندگيءَ جي هر پهلوءَ تي روشني وڌي آهي تڏهن پي عورت هجڻ جي ڪري آزاد اظهار کي محصور ڪيو آهي ليڪن سونهن سڀيتا ۽ سنڌ جي آجپي ۽ نجات واري فڪر ۽ نظريي سان منسلڪ آهي.

"سحر" هي سنڌ سورن ۾ اڃان آهي اوهان هوندي  
وطن کي آچيو گهرجي ادا نيڪين جي بدلي ۾

"سحر" دل ڪيترو آخر ڪندس پنهنجي مان قبضي ۾  
ڏسي ڏک سنڌ جا توکي سنيها ٿي ڏيڻ چاهيان

"سحر" هن سنڌ ماما جي اٿئي ڀارت ادا توکي  
نه هر گز ڪند اي ڪوندر جهڪائڻ جي نه ڪوشش ڪر

"سحر" گهرجي آچيو اڄ سنڌ جو  
اٿ اٿي ڪر ڪين ٻي تي ڀروسو

ڪفن ٻڌي اڄ وطن جي خاطر  
"سحر" ٿي نڪتين ثواب آهي

## آجپو گهرجي : خالده سحر سومرو

"سحر" جي آهي تمنا هي ٻڌان !  
آجپي لئ سنڌ تي وڙهندي وئين  
"سحر" سنڌ ماما ڏسي اوهان ڏي  
وطن جي غمن کي آهي ڪو مٽائي

ٻچڙن جو ڏسي خون "سحر" سنڌ تي سڌڪي  
هر وقت پنهنجي ماءُ کي ارمان گهڻو آ

"سحر" سنيها ڏي مارن کي  
سنڌ بچايو وڙهندي وڙهندي

"سحر" سلامت جيچي جيئي !  
سنڌ جا ٻيڙا پار ڪجانءِ

سنڌ "سحر" آ جنت جهڙي  
مٽي واري ناڻو سمجهو

"سحر" سنڌ پنهنجي ڏکڻ ۾ رهي ٿي  
تڏهن پي نه سنڌين جو اتحاد آهي.

"سحر" جي شاعري سگهاري سرت ۾ سرجيل تازي تواني ۽ نئين نڪور آهي.  
"سحر" وٽ شاعراڻو مواد ڪافي موجود آهي انهيءَ آس سان ته آئينده به اهڙيءَ  
طرح اوهان جي هٿن ۾ "سحر" جا سهسين ڪتاب هوندا!

**ابوالقاسم محمد هاشم رئيساڻي**

عيد گاهه محلو، مدنجي

## مهاڳ

"سحر" جي شاعريءَ کي تمام غور و فڪر سان پڙهيو آهي. سندس سمورو شعر علم العروض واري قالب جي ماپ ۾ سمايل آهي ۽ ڪٿي به بحر وزن جي گهٽتائي يا چڪ نظر نه آئي، جنهن ڪري اهو سندس قابليت جو چٽو ثبوت آهي ۽ ساڳي وقت اصلاح ڪندڙ ڏانهن نظر ڪبي ته هن دور جو مايا ناز اصلاح ڪندڙ ۽ نه فقط بحر وزن جو ڄاڻو پر هن ڏس ۾ کيس ڪي استاد الشعراءَ چئجي ته ڪو وڏاءُ نه آهي. هي "سحر" جو بخت ڪليو جو اسان جي "استاد الشعراءَ" محترم و مڪرم سائين جي ايم رٿيساڻي مدعجوبيءَ جي مبارڪ هٿن ۾ مواد پهتو.

"سحر" جي شاعريءَ جو هي پهريون مجموعو آهي، جنهن کي پڙهڻ سان سنڌ جا چوڻي ۽ وارا شاعر به داد ڏيڻ کان رهي نه سگهندا ڇاڪاڻ جو هن سنڌ واسين کي بي بها ادبي ۽ شعوري سوکڙي تحفي ۾ پيش ڪئي آهي "سحر" انهن شاعرن ۾ شامل ٿي آهي. هن انسانن کي زبردست شعور ڏنو ۽ اڄ به انهن لاءِ سنڌ تي ناز آهي هلندڙ دور ۾ جيتوڻيڪ عورتن مان شاعري ڪندڙ جو ڳاڻپو گهٽ واري خال کي "سحر" پر ڪرڻ جي بهترين ڪوشش ڪئي آهي، جڏهن ته عورت جو شاعريءَ جي دنيا ۾ داخل ٿيڻ تمام مشڪل هوندو آهي، تنهن هوندي به هن سڀني رنڊڪن سان مهاڏو اٽڪائي شاعريءَ واري دنيا ۾ داخل ٿي داد حاصل ڪيو آهي، جنهن لاءِ واقعي "سحر" تحسين جي مستحق آهي، جڏهن ته هن جو جنم اهڙي سماج ۾ ٿيو آهي جتي عورت ذات کان ڪڍڻ پڇڻ جا سڀ حق ڪسيا ويا آهن، اهڙي سماج ۾ بهادر عورت جو پيدا ٿيڻ اسان سنڌي قوم جي لاءِ اعزاز ۽ فخر آهي "سحر" جي شاعريءَ ۾ سماجي براين کي عيان ڪرڻ به آهي ته پنهنجي ديس جي عظمت کي به ماڻهن جي حال تي پال ڪرڻ جو احوال به ڪيو اٿس ته سندن مٿان ٿيندڙ ظلم به نمايان ڪيا آهن انهن

ڪان                      علاوہ                      "سحر"                      پنهنجي  
والدين سان بيحد محبت جو اظهار ۽ سهيلين جو پيار هن طرح اظهار ۾ آهي:

\*

اتر ياد دل سان ابو ۽ امان،  
خيالن ۾ سامهون اڳڻ ٿي پسان

\*

ڏسان ٿي سهيلين سان گڏجي ويهي، مان سهرائي ڳايان ادي جا گهڻا.  
"سحر" پنهنجي ننڍپڻ جو اظهار هن ريت ڪيو آهي، پڙهي ته ڏسو!

\*

ننڍپڻ جا قصا ڪين وسري سگهيا،  
زخم دل جا اڃا ڪين پرڃي سگهيا.

"سحر" پاڻ کي غمن کان پري خوش زندگي رهڻ جي به ڳالهه ڪئي آهي:

پاڻ کي تو وٽ وٽائڻ جي ڪجي  
ڳالهه ڪائي مسڪرائڻ جي ڪجي

هن پنهنجي شعر ۾ سماج جي اونائين جو دور ڪرڻ به نه وساريو آهي:

عجب دنيا جو هي دور آهي،  
ڪميني ماڻهون جو زور آهي.

\*

ڪٿي نه آهي شرف، شرافت  
ڪمينو هرجاءِ مور آهي.

"سحر" انسان کي خدا جي خوف ۽ موت کان به آگاهه ڪري ٿي:

موت کان کين ماڻهون بچي ٿو سگهي  
موت کي مهربان ٿيندو ناهي ڏٺو

"سحر" اسلامي فڪر کي ضروري سمجهي اظهاري ٿي:

سپن جي هتي رهگذر زندگي آ  
سافر آ ماڻهون، سفر زندگي آ

"سحر" وقت جي حڪومت کي به پرکيو ۽ پروڙيو خوب آهي هن کي خبر آهي  
ته "هاڻيءَ کي ڪاٺ جا ڏند هڪٿا ته ڏيکارڻ جا ٻيا" پنهنجي حڪمرانن جو به  
اهڙو حال ظاهر ڪري ٿي:

امن جو اڃان وقت وريو نه آ،  
ظلم آهي ظالم ته رهيو نه آ،

\*

وطن کي سينگارڻ جا اعلان ٿيا،  
اڃا فائدو ڪنهن کي رسيو نه آ

عوام الناس سان جيڪا هت جڻ ٿئي ٿي انهيءَ کي ظاهر ڪرڻ کان ڪا ڪسر  
نه ڇڏي آهي.

ستم ڪش تي ستم وِتر روا ٿيندو ڏٺو آهي،  
وري وارو وريو ناهي جفا ٿيندو ڏٺو آهي.

اڃا "سحر" چوي ٿي ته ستم ظريفيءَ جي ڪري انسان جو ڪافي نقصان ٿئي ٿو:

انسان هتي پاڻ پريشان گهڻو آ،  
هر ڪنهن جو ويو آهي ٿي نقصان گهڻو آ.

"سحر" پنهنجي ڌرتيءَ ماتا سان پيار کي شعر ۾ هيئن بيان ڪيو آهي:

مٽي ماتا مٿان صدقي ڪري سر ساهه نپائي وڃ  
ڪري قربان هر سامان ڌرتيءَ کي بچائي وڃ

"سحر" پنهنجي سنڌ ماتا جي آزاديءَ جو اظهار پڻ هن طرح ڪري ٿي:

آزاد کان اوجھل ماڻھون،  
گونگو، ٻوڙو، ڪاڻو سمجھو.

\*

سنڌ "سحر" آ جنت جهڙي  
مٽي، واري، ناڻو سمجھو.

**ڊاڪٽر بدرالدين سومرو مدعجي**

## تعارف

- \* نالو : خالده سومرو
- \* ادبي نانُ : خالده "سحر" سومرو
- \* ولدیت : شیر علي سومرو
- \* جنم : پریل 1988ع
- \* جنم ڀومي : لاڙڪاڻو شهر
- \* پرائمري تعلیم : گورنمينٽ پرائمري گرلس اسڪول محمد پور لاڙڪاڻو
- \* مئٽريڪيولیشن : گورنمينٽ گرلس هاءِ اسڪول لاڙڪاڻو
- \* ایل ایل بي : شاهه عبداللطيف يونيورسٽي خيرپور
- \* شاعريءَ جي شروعات : سال 2004

**عابد علي سومرو**

## FROM POETESS

The whole adoration is for  
Almighty Allah and fathomless  
Love is for our beloved prophet  
(peace be upon him) who taught  
Humanity the lesson of modesty  
And tribute goes to his sacred  
Family and his honest  
Companions.

Poetry itself is not only the  
combination of experiences,  
observations, and ups and downs  
of life but it is also a pen\_  
movement to get rid of evils and  
malpractices of our society

My poetry is also a pen\_revolution  
In which there are the stories of  
Sorrows and it is connected with  
The hope of future

I am highly thankful to Mr. Fakir  
Muhammad Sindhi who helped  
Me in all directions to publish the  
Book. I am also thankful to Mr.  
G.M.Raisani Madejivi who  
Reformed my poetry.



In the end, I am supposed to say  
thanks to the whole team of  
Kalmkar publication larkana.  
That had my book published.

KHALIDA "SAHER " SOOMRO  
LARKANA



چراغ مون نئون ڄلائيو آ  
الائي هي ڪنهن هُلائيو آ

بغير لالچ، خدا جي ڪارڻ  
پليل ڪي رستو ٻڌائيو آ

رهيس مان مضبوط غير اڳيان  
اچي ئي پنهنجن پڄاڻيو آ

خواب آهن سفر، حشر جا  
نصيب سڀ ڪي ملائيو آ

وصل جو رشتوازل کان آهي  
اوهان نه ڪنهن ڪي گڏائيو آ

اداس ٿي دل جڏهن به آهي  
"سحر" سدائين سنڀاليو آ

محبت جي ڏکي بازي کٽڻ خاطر ڪپي همت  
جگر تي وار گهري ڪي سهڻ خاطر ڪپي همت

سفاڪن کان ڇڏايو سنڌ پنهنجي جند ڪي هاڻي  
عزم مضبوط ڪر پنهنجا اٿڻ خاطر ڪپي همت

نپايو نينهن ڪالھوڪن، اڇوڪا رسم جا راهي  
عمر ايئن گذارڻ کان مرڻ خاطر ڪپي همت

"سحر" کان اڳ اٿڻ گهرجي، اٿاريو پاڻرو پيئرو  
هلو ثابت قدم ٿي سڀ هلڻ خاطر ڪپي همت

ڪيو پڌرو ڏکڻ آهي، ڏکڻ کان ٿي ڀڄڻ چاهيان  
عمر باقي ڪري خوشيون، سکن ۾ ٿي رهڻ چاهيان

خوابن جي بياباني، جبل، بر، ٿر اڃا ٻيلا  
قتيل پيرين اورانگهي سڀ، خوشيءَ سان ٿي وڃڻ چاهيان

وڃا ڪري سمنڊ سارو بنا ڪنهن دير جي هاڻي  
پرينءَ ڀر مان هجان حاضر اهوڪم ٿي ڪرڻ چاهيان

ستائي ٿي خوابن ۾، خدا ڄاڻي ته ڇا آهي  
اها هستي حقيقت ۾ اکين سان ٿي ڏسڻ چاهيان

"سحر" دل ڪيترو آخر ڪندس پنهنجي مان قبضي ۾  
ڏسي ڏک سنڌ جا توکي سنيها ٿي ڏيڻ چاهيان

اٿر ياد دل سان ابو ۽ امان  
خيالن ۾ سامهون اڳڻ ٿي ڏسان

ڏسان ٿي ته پائو گڏو ٿو ڪڍي  
وڃي مان به ان جا چڊا ٿي ڪٽان

ڏسان ٿي سهيلين سان گڏجي ويهي  
مان سهرا ٿي ڳايان ادي جا گهڻا

ڏسان ٿي مان نظرن جي آغوش ۾  
سپن کي اچانڪ اچي ٿي وڃان

ٿيو فيصلو منهنجي سينگار جو  
لٽي سڄ وري شل "سحر" ٿي سگهان

ننڍپڻ جا قصا ڪين وسري سگهيا  
زخم دل جا اڃان ڪين پرڃي سگهيا

ياد ماضيءَ سنڌي قهر آهي ڪيو  
عڪس نيٽن منجهان ڪين نڪري سگهيا

وقت جا وار ويا، ڪين آيا وري  
تي خطا ڇا ڪجي ڪين گڏ ٿي سگهيا

اي خدا ڏي وري ننڍپڻ جي عمر  
لفظ دعا جا ايئن نيٺ اڪري سگهيا

"سحر" آهي ٿٽو پوءِ نروار ٿيا  
ڇا ڪيان پروسا ڪين بيهي سگهيا

نصيب ۾ عجيب خواب هن  
غريب جا غريب خواب هن

وڃي وڃان ڪٿي وڃي لکان  
پيا پٺيان رقيب خواب هن

پڇي پڇي پيس ته مان ٿڪي  
اچي ٿيا قريب خواب هن

سجاڳ ٿي وري نئين "سحر"  
ڪڏهن ڪڏهن طبيب خواب هن



سنڌ جي خوشبوءِ ۾ پڄندي رهيس  
روح ۾ ئي سنڌ سان جڙندي رهيس

آچي جو راز آ اتحاد ۾  
هي سنيهو سنڌ جو ڏيندي رهيس

سنڌ منهنجي ماءُ ۽ تنهنجي به آ  
ايئن پنهنجن کي لقب ڏيندي رهيس

"سحر" جو مون کي صدائون ٿيون اچن  
جاڳ ۽ جاڳاءِ هي ٻڌندي رهيس

هتي ئي گلابن جي سرهاڻ آهي  
خوشين ۾ خوشين جي به چانڊاڻ آهي

عجب آهي منظر خوشي ۽ غميءَ جو  
خوشين ۾ روئڻ جي به واکاڻ آهي

پڇيو ڪين مون کان نه پلجي به ڪوئي  
اوهان کي اکين ۾ ڇو لالاڻ آهي

مليو آڇپو آهي سڀني کي ليڪن  
"سحر" سنڌ شايد غمن کاڻ آهي

ڏٺي ديس جو پاڻ برباد آهي  
ٻڌڻ وارو ڪونهي هي فرياد آهي

غمن ۾ گذارڻ ٿا هت ديس واسي  
تڏهن منهنجي دلڙي ٿي ناشاد آهي

ڪري سنڌ قبضو رهيا غير آهن  
اڃا پي انهن لاءِ امداد آهي

"سحر" سنڌ پنهنجي ڏڪن ۾ رهي ٿي  
تڏهن پي نه سنڌين جو اتحاد آهي

ديس لاءِ اهتمام ڪرڻو آ  
وقت سر سڀ، تمام ڪرڻو آ

ساهه جيگل مٿان ڪرڻ صدقي  
عشق جو انتظام ڪرڻو آ

ڪنڌ ڪونڌر جهڪائيو ناهي  
سند کي پر سلام ڪرڻو آ

سنڌيو سڀ بشير جهڙا ٿيو  
هيءُ پيغام عام ڪرڻو آ

"سحر" سڀ واعده وفا خاطر  
پنهنجو قائم ڪلام ڪرڻو آ

وري اڃ ويل وقت دهرائجي ٿو  
حوّا جي نياڻيءَ کي دفنائجي ٿو

ظلم آهي جاري نه انصاف آهي  
وڃي شاهدن کي به مارائجي ٿو

نياڻي کي ناحق ڪري ڪاري پنهنجي  
سبب سو به غيرت جو سڏرائجي ٿو

الم ڪوڙ جو اوچو آهي اڃان چو؟  
سدا سچ کي هر جاءِ هارائجي ٿو

"سحر" جنهن به آواز اوچو ڪيو جي  
وڏو مڇ انهيءَ لاءِ ٻارائجي ٿو

ابي ۽ امان کي آهي جنهن سڃاتو  
انهيءَ تي خدا جو ته هوندو آ سايو

امان چئي اڳڻ ۾ مان ڪنهن کي پڪاريان  
مون کي منهنجي جيجل پياري پسايو

نٿي ماءُ وسري، توڙي ڏينهن ٿيا هن  
انهن کان پڇيو جن آ جيجل وڃايو

ابي ۽ امان جي ڪيان ڳالهه ڪهڙي  
"سحر" کي سڪن ۾ انهن هو نڀايو

جاهل آهي گنڀيرن ۾  
ريتَن رِسمَن زنجيرن ۾

رات ڏٺائين خواب هزارين  
سوئي گم صم تعبيرن ۾

مرندو ناھي جيئرو آھي  
ليڪڪ پنهنجي تحريرن ۾

"سحر" سدائين عالم فاضل  
ويچاريندو تفسيرن ۾

رات جو هر خواب ايندو آ  
ننڊ کي پي شباب ايندو آ

ڪو ڊڄي ساهه جي ڪري تنهن تي  
بيوسيءَ جو خطاب ايندو آ

درد دل مان پري ڪرڻ خاطر  
ها هٿن ۾ ڪتاب ايندو آ

"سحر" خاموش ٿي رهان بهتر  
توڻي جو هر جواب ايندو آ



آدم جي آئي اولي ماڻهون هزار آهن  
انسانيت جي اندر ٿورا شمار آهن

هر روز ٿو وڪامي مزدور پيت خاطر  
توڪي شراب جا هي گهرا خمار آهن

ويچار ڪو ڪيو ٿئي تنهنجي هٿن کان ڦرجي  
ماڻهون خدا جي در تي ڪندا پڪار آهن

رشوت وٺي ٿو ڪائين الله ٿو رنجائين  
بلڪل اڃان نبيءَ جا توتي ميار آهن

سانجهي "سحر" بکن ۾ ماڻهون رهن ٿا ڪيئي  
سردار تون انهن جو توڪي قرار آهن

ٻوڙي ٻوڙي ٻوڙي ٻوڙي ٻوڙي ٻوڙي  
ناحق ناري ماريو ڇو ٿا؟

دوست اوهان جا سڀ هت آهيون  
دشمن سمجهي واريو ڇو ٿا؟

ڪين ڪريو ٿا منهن تي شڪايت  
بغض بگهڙ ڪي ڌاريو ڇو ٿا؟

جذبن ڪي رانديڪو سمجهي  
ماڻهن ڪي آزاريو ڇو ٿا؟

ريت گُريت اوهان جي آهي  
"سحر" ڪي ساڙي ساريو ڇو ٿا؟

ڪين ڪر اعتبار ماڻهن تي  
دل چري بار بار ماڻهن تي

وقت موٽي وري نه ايندو آ  
ڇا ڪجي؟ رهگذار ماڻهن تي

نير نيٽين ڪٽي ڇڏ لڪائي  
ڪين ٿي اشڪبار ماڻهن تي

"سحر" غم جو اثر ڪري ٿو پر  
ڇپ ڪجي سوڳوار ماڻهن تي

رات وارا خواب نيٽن ۾  
تا لڳن ماهتاب نيٽن ۾

چنڊ جي روشني چٽي ليڪن  
وڌ اڃا آفتاب نيٽن ۾

عڪس آهن اکين اڳيان باقي  
ڇا ته آهن گلاب نيٽن ۾

رات ۽ ڏينهن يا "سحر" سانجهي  
وقت جا هن حساب نيٽن ۾

عجب دنيا جو هي دور آهي  
ڪميني ماڻهون جو زور آهي

ڪٿي نه آهي شرف، شرافت  
ڪمينو هر جاءِ مور آهي

عزيز رشتا خسيس ٿي ويا  
اڃا به امڪان اور آهي

غريب ماڻهون سماج اندر  
"سحر" سدائين ڪو دور آهي

اوچتو حادثو ٿيندو آهي ڏٺو  
هر ڪنهن کي هتان ويندو آهي ڏٺو

موت کان ڪين ماڻهون بچي ٿو سگهي  
موت کي مهربان ٿيندو ناهي ڏٺو

ڪو سڪندر جيان پنهنجي اکين اڳيان  
سج کي هيٺ لهندو نه آهي ڏٺو

ڇا سبب آهي گهر ۾ اڃا  
"سحر" کي مسڪرائيندو ناهي ڏٺو

انائن جو هتي هر سلسلو آهي  
جفائن جو هتي هر سلسلو آهي

ڪٿي اڻ ڪت بهارن جون هوائون هن  
خزائن جو هتي هر سلسلو آهي

ڪٿي عيدون، ڪٿي ماتم مگر پوءِ پي  
صدائن جو هتي هر سلسلو آهي

رهي ٿو ڇو منهنجي ناڪام نيٽن ۾  
خوابن جو هتي هر سلسلو آهي

"سحر" سانجهي ڳڻيندي سال ويا گذري  
حسابن جو هتي هر سلسلو آهي

خواب آ يا خيال آهي  
سوال ۾ ئي سوال آهي

چري نه سمجهي سگهي آ دلڙي  
حواس کان ٿي بتال آهي

حيات هوندس خوشين حوالي!  
ملي نه ڪا شيءِ ملال آهي

گهڙي پلڪ جي حُسن جواني  
رهيو نه باقي جمال آهي

"سحر" خدائي پتي پڙهائي  
ڏسو قلم جو هي ڪمال آهي



عجب زماني جو موڙ آهي  
الائي ڇا جو هي گوڙ آهي

نفيس دل کي هٽن ٿا پٿر  
سندن هي ساڳيو ئي توڙ آهي

نظر نه آهي نظر نظر ۾  
بري هي صحبت جو جوڙ آهي

"سحر" ئي آهي سحر سدائين  
ڪٿي ته اوندهه جو توڙ آهي

## آڇوگهرجي : خالده سحر سومرو

ملندو وري نظارو  
درياه جو ڪنارو

سو چنڊ کي به ڇهندو  
جنهن جو خدا سهارو

اوندھ رھي نہ رھندي  
اڀريو اجهو ستارو

توتي "سحر" لڳي تو  
جو روح ٿئي اچارو

مليا ڪيئن سوچيندي هان!  
وڃڻيا ڪيئن سوچيندي هان!

سندر ڳالهيون ساهيڙين جون  
نسريان ڪيئن سوچيندي هان!

جيون جا غم سهندي سهندي  
گذريا ڪيئن سوچيندي هان!

وسرڻ جهڙا ڪين هئا پر  
وسريا ڪيئن سوچيندي هان!

پنهنجا وڌا "سحر" سدائين  
پاڙيان ڪيئن سوچيندي هان!

ديس کي ڪو ڇڏي ٿي روانو ويو  
دل جو گلشن اجهو ٿي ويرانو ويو

زور زور واري سان جهڪايو نه آ  
پيار ۾ آدمي ٿي ديوانو ويو

نانگ نڪري ويو پيتو ڪٽجي پيو  
هي سڀن کي لڳي هت بهانو ويو

سچ چوڻ جي خطا مون ڪئي جابجا  
پوءِ دشمن منهنجو ٿي زمانو ويو

آ قصو هي سڄو "سحر" جي روح جو  
موت ان پوءِ ڇو ٿي فسانو ويو

## آڇو گهرجي : خالده سحر سومرو

ڏيئي مان جي ڏيئو ڀرندو  
روشن روشن گهر گهر ٿيندو

ساڻي ساري گڏجي هلبو  
منزل ملندي پند به ڪتندو

محرم آهي مجرم ٻڌيو  
دل جو ڪيئن گهڙ پريندو

انسان جا سک وڃائي  
ڏکيو ٿيندو ڏک جي ڏيندو

"سحر" مقدر تنهائي آ  
ڪيستائين راهي رهندو

پيار پنهنجو ڪٽي آزمائي ڏسو  
ڪنهن به محتاج ڏي هٿ وڌائي ڏسو

مرڪ منهن تي رڪو جي رڪي ٿا سگهو  
ڪا اداسي اکين ۾ لڪائي ڏسو

بيوسي نانءُ سان زندگيءَ کي زهر  
جي گهرو ٿا ڏيڻ دل لڳائي ڏسو

ننڊ سانجهي "سحر" ڪين ايندي ڪڏهن  
پئجي ويندو پتو دل ڦرائي ڏسو

قصو ڏينهن جو يا ڪجي رات جو  
غمن جي ڪهاڻين جي حالات جو

هجر ۾ جنهن ڪاڻيو سموري عمر  
ڪندو ڇو نه ارمان جذبات جو

نه وڍ پاڙ کان وٺي ذرا سوچ ڪر  
پڪي ڪاڙي ويندا، ٿي برسات جو

"سحر" ۾ سياڻي عمل ڪر نڪي  
فصل پوڪيو خواب خيالات جو

امن جو اڃا وقت وريو نه آ  
ظلم آهي جاري ۽ ظالم نه آ؟

ظلم ساڳيو آ، ستمگر ٿا مٽجن  
سڪن جو پهر ڪو به پسيو نه آ

وطن کي سينگارڻ جا اعلان ٿيا  
اڃا فائدو ڪنهن کي رسيو نه آ

"سحر" هن اڃا نفرتون چوٽ تي  
سجڻ ساٿ ڏيندڙ ڪو رليو نه آ



واري واري وار ڪجانءِ  
ساري ساري سار ڪجانءِ

وڃبو طوفانن کان نڪري  
واعدا پاڙي پار ڪجانءِ

سختيءَ سان ڪجهه ورڻو ناهي  
پنهنجن سان تون پيار ڪجانءِ

سند امڙ جي ويرين کي تون  
ماري ماري مار ڪجانءِ

"سحر" سلامت جيڃي جيئي  
سند جا ٻيڙا پار ڪجانءِ

پياسن ڪاڙ پياسيون هن  
اڪيون هتڙي نراسيون هن

امن جي لاءِ پيرن تي  
گهڻو ئي باس باسيون هن

اڙي! واعظ ڪيو تو بند  
قلعي اندر ڪي ساسيون هن

"سحر" هن سنڌ جي اندر  
هزارين روز قاسيون هن

گڏجي گڏجي هلندي هلندي  
وڇڙي وباسين ملندي ملندي

لڙڪ ڪري پيا مستقبل تي  
روز رُناسون ايندي ويندي

ساهيڙيون ٿيون مونڪي سارن  
ڪلندي ڪلندي روئيندي روئيندي

"سحر" سنيها ڏي مارن ڪي  
سند بچايو وڙهندي وڙهندي

ستمر ڪش تي ستم وٽر روا ٿيندو ڏٺو آهي  
وري وارو وريو ناهي، جفا ٿيندو ڏٺو آهي

هيجان مان گڏ سهيلين سان صلاحن ۾ ايئن مون کي  
مليو ناهي وري موقعو جدا ٿيندو ڏٺو آهي

رهي آزاد آهي دل نه ٿي سمجهي نصيحت کي  
الائي ڇو اڃان واعظ! خفا ٿيندو ڏٺو آهي

"سحر" سانجهي خدا ڄاڻي ڪمي ڪائي ڪٿي ڪانهي  
هتي هر ڪو انائن جو خدا ٿيندو ڏٺو آهي

انسان هتي هاڻي پريشان گهڻو آ  
هر ڪنهنجو ويو ٿي نقصان گهڻو آ

ناشاد رهي دل ٿي سدا پوءِ ڪجي ڇا؟  
راحت نه، مگر موت جو سامان گهڻو آ

ڪو شخص ٿيو عشق ۾ بي راهه پياسو  
مستان جي امڪان جو ميدان گهڻو آ

ٻچڙن جو ڏسي خون "سحر" سنڌ ٿي سڌ ڪي  
هر وقت پنهنجي ماءُ کي ارمان گهڻو آ

تنهنجي شام سهاني هوندي  
هر شيءِ ۾ آساني هوندي

تو وٽ تحفا ۽ دل واري  
ڪا تصوير نشاني هوندي

اڄ به اداسي پلجي پيئي  
موسم تيز ڪماني هوندي

روشن آهي "سحر" اوهان لاءِ  
منهنجي لاءِ امڪاني هوندي

جلي دل جلائڻ مون کي آهي ايندو  
کلي سڀ کلائڻ مون کي آهي ايندو

ڪري ماڻ ويهي رهان يا ته ورنه  
ڪرو سڄ ٻڌائڻ مون کي آهي ايندو

سڄي ڳالهه آهي سوڀن لڙڪ پنهنجا  
اکين ۾ لڪائڻ مون کي آهي ايندو

"سحر" سوچ دنيا هي سوڙهي ٿي وئي آ  
مگر منهن متائڻ مون کي آهي ايندو

فسانو اڱڻ جو اڃان ياد آهي  
سهيلين ملڻ جو اڃان ياد آهي

سهيلين سان گڏجي سمنڊ ڪناري  
پهر گڏ گهمڻ جو اڃان ياد آهي

هيون چوڪريون سڀ پنهنجي پاڙي واريون  
ڪلاسي هجڻ جو اڃان ياد آهي

سڄي رات ننڊ ۾ ڏنم خواب اهڙا  
"سحر" سو روئڻ جو اڃان ياد آهي



الفت ڀريو هي آدم انسان ڀيو سڏائي  
ناهي ورونهن ڀو پل حيوان ڀيو سڏائي

اظهار عشق جو ڪيو هن پنهنجي ڀر ۾ آهي  
ليڪن عوام هن کي مستان ڀيو سڏائي

جيون سواءِ هن جي گهارڻ ٿيو جي مشڪل  
سو شخص زندگيءَ کي ارمان ڀيو سڏائي

ٿيندو "سحر" يقينن جي اعتبار آهي  
هر دل عزيز سڀ جو جانان ڀيو سڏائي

سدائين پنهنجي سوچن جا، نه ڪر هي بند دروازا  
ڪٽي احساس يادن جا نه ڪر هي بند دروازا

اڏامڻ ڏي پکين تون کليل پنهنجي فضاڻن ۾  
پکين جي هاڻي پيچن جا نه ڪر هي بند دروازا

اچن ٿا خواب، ڊوڙيندا، خوابن جو سهارو آ  
مگر منهنجي تون نندن جا نه ڪر هي بند دروازا

ڪجن ڪهڙيءَ طرح جذبا "سحر" سر ساهه قبضي ۾  
تتل هن بند نيٽن جا نه ڪر هي بند دروازا

سواءِ دل جي مقام ڪهڙو  
عظيم آهي قيام ڪهڙو

بغير پيئڻ وڃائي ويهان  
ٻڌائي ساقي آ جام ڪهڙو

عجب زماني جو سلسلو آ  
ڏنو هوائن پيام ڪهڙو

پيار دلل ۾ پاڻ ڦاسي  
اسان وياسين تمام ڪهڙو

پٿر "سحر" تي وسائيو جن  
هيو انهن جو نظام ڪهڙو

هٽائي خواب خيالن جا حقيقت ۾ ملڻ گهرجي  
پري کان چنڊ ڏسجي ٿو وڃي ويجهو ڏسڻ گهرجي

رڪون ٿا آرزو دل ۾ گهمون گڏجي فضا ۾  
سهيلين ساٿ سامونڊي ڪناري تي هجڻ گهرجي

اڪين مان لڙڪ هاريندي ويا هن سال ڪي گذري  
مليو آ موقعو هاڻي اسان کي خوش ٿيڻ گهرجي

وفا عيوض وفا گهرجي، جفا سان ڇا وڃي پنهنجو  
"سحر" جي روشني گهر گهر، ڏيڻ گهرجي ٿيڻ گهرجي

تون مقدر کي آزمائڻ ڏي  
پاڻ آزاد پير پاڻ ڏي

ها غمن سان گهڻو نپايو آ  
ڪا خوشين کي گهڙي ملهائڻ ڏي

ڇو پڪين کي ڪڍي تو واڙيو آ  
ڪول پيڇرو پڪي اڏامڻ ڏي

ڪر وڃي احتساب عملن جو  
عشق کي دل ۾ گهر اڏائڻ ڏي

تئي نه شايد ملڻ "سحر" ايئن  
آڻ خوشيون غم پڇائڻ ڏي

ڀاڻ هاڻي پيار کان پلجي ڪڍي!  
سور پنهنجو ڀاڻ کي سلجي ڪڍي!

قاعدو دنيا جو ڪو ناهي رهيو  
روشنيءَ جي ڪاڻ خود جلجي ڪڍي

ڀاڻ پنهنجا غم ڪجن دل ۾ دفن  
مسڪرائي لوڪ سان ملجي ڪڍي

گل مٿان ڪر بندشون تون پي "سحر"  
جيستائين مهڪ جهلجي ڪڍي

لڙڪڙ جي برسات رهي ٿي  
جذبڻ جي جذبات رهي ٿي

عمر تمامي ساٿ نه گهريو  
مخصوص ملاقات رهي ٿي

چنڊ نه گهرجي مون کي مولا!  
دل ۾ روشن رات رهي ٿي

تو بن ٻي جي جاءِ نه ڪائي  
دل ۾ تنهنجي تات رهي ٿي

"سحر" سلامت ملڻي آهي  
هر ڪنهن وائي وات رهي ٿي

سوين گل گلابي چمن ۾ ڦٽائي  
محبت جا موتي هٿن ۾ ورهائي

سدائين رهيو خواب ۾ آدمي آ  
خوابن جو تعبير ڪوئي ٻڌائي

خيالن ۾ جنهن کي رهڻ آ ڏنو مون  
اچي ننڊ ۾ سا گهڻو ٿي ستائي

محبت جا ڪشڪول ڏيندا پريندا  
جڏهن سنڌ آزاد از خود چوڻي

"سحر" سنڌ ماتا ڏسي ٿي اوهان ڏي  
وطن جي غمن کي آهي ڪو مٽائي؟!



لڙڪ پيئي هاريان، دپ وٺي ٻاريان  
آس آهي آس جي آس کي ٿي ساريان

روز راڻو روح کي، آهي من! ڀو ڇا ڪجي؟  
بيوسيءَ جي زور تي آب نيٽين هاريان

سير ۾ ٻيڙو وڃي سو ڦري چوڦير ٿو  
هت دعا جي واسطي مان خدا ڏي ٿي ڪٿان

دل خدا جو گهر به آ، دل محبت جاءِ پي  
تو ته ڪعبو ڏاهيو مان پئي ٿي ٺاهيان

آ دعائن جو "سحر" ڀروسو دل کي اڃان  
دل لڳيءَ سان دل ڪٿي دل وري ٿي جوڙيان

مقدر جو مون تي هي ٿورو ٿي پئي هان  
نه هر خواب منهنجو اڏورو ٿي پئي هان

نوان ملڪ آزاد ٿيندا ٻڌون ٿا  
هي جذبو ئي ساجهر سوڀرو ٿي پئي هان

غمن جا هي بادل نه برسي پون هان  
امان سنڌ آجي آ نعرو ٿي پئي هان

"سحر" ناهي پرواهه جي دير ٿي آ  
اڳئي جان وطن جو ظهورو ٿي پئي هان

درياهه جي ڪناري دل کي پياس آهي  
زندهه وجود ۾ دل ڇا لئه نراس آهي

آهي ڪيو مقدر خوشين کان ڌار آخر  
دردن جي دائري ۾ آيو قياس آهي

هر ڪو ڪئي ٿو لوڙي، ٻي تي ميار ڪهڙي  
تنها نه آهيان مان، دنيا اداس آهي

جيون جو آهي مطلب، هر حوصلو "سحر" سان  
پنهنجي صبر شڪر سان ڪرڻو ڪراس آهي

حال دل جو نه توکي ٻڌائي سگهيس  
درد کان کين دل کي بچائي سگهيس

منهنجي قسمت ۾ سک جو اچڻ کين هو  
آس جو کين ڏيئو وسائي سگهيس

خواب جي ٿي نه تعبير آهي سچي  
جوت جيون مٿان نه جڙائي سگهيس

هر شيءِ نئين ڪري سوچ تبديل ڪيم  
ها مگر گهر نه پنهنجو بڻائي سگهيس

سلسلو سازشن جو رهيو زور تي  
ڪين پنهنجي قدم کي وڌائي سگهيس

ڪوششون ڪوڙ ڪيم تان وساري ڇڏيان  
ڪين دل تان "سحر" کي هٽائي سگهيس

رهن ٿا خواب لڙڪن ۾  
اڃان ڏينهن رات نيٽن ۾

مليُون هُن جي ئي نالي تي  
لطف هو تن سڙائن ۾

خزان موسم آ پن چڻ جي  
چنا ويا سون بهارن ۾

ڪيان ڪيئن وقت کي واپس  
"سحر" ناهي صدائن ۾

هر وقت فڪر ۾ آ  
دل تنهنجي ذڪر ۾ آ

ڏيئو ٿو پري دل ۾  
ڏينهن رات اثر ۾ آ

منزل نه ملي ڪنهن کي  
هر ڪوئي سفر ۾ آ

دنيا ۾ ملڻ مشڪل  
آسان حضر ۾ آ

افسوس منهنجو جيون  
ساحر جي "سحر" ۾ آ

وفا جي مونکي تلاش آهي  
خدا جي مونکي تلاش آهي

مقابلو مان ڪري سگهان ٿي  
عصا جي مونکي تلاش آهي

خوشيون اوهان کي ڏيڻ جي خاطر  
حنا جي مونکي تلاش آهي

ڦريو جي قبلو تڏهن کان ٿيندي  
فنا جي مونکي تلاش آهي

"سحر" ٿي ايندس يقين رک تون  
دعا جي مونکي تلاش آهي

بهارن جي نظارن مان ملي مون کي خوشي آهي  
پرڻ پنهنجن پيارن مان ملي مونکي خوشي آهي

سوڀن حاسد حسد ۾ گم اڃان آهن ڏسان ٿي مان  
مگر پوءِ پي پلارن مان ملي مونکي خوشي آهي

ڀڳي ٻيڙي بحر جي سير ليڪن، خدا ڪارڻ  
ڪنارن جي سهارن مان ملي مونکي خوشي آهي

"سحر" سانجهي خدا جي وس، خدا جوهر نظارو پس  
۽ مسجد جي منارن مان ملي مونکي خوشي آهي



پاڻ کي تو وٽ وٽائڻ جي ڪجي  
ڳالهه ڪائي مسڪرائڻ جي ڪجي

ڪوڙ جا حامي هزارين ٿا ڏسون  
ڇا پلا پو حق لڪائڻ جي ڪجي

پيار اڇڪلهه جو سچو ثابت نه آ  
پوءِ ڇا لئه دل لڳائڻ جي ڪجي

"سحر" بندي تو ڪئي مونتي گهڻي  
ڪجهه نه ٿيو حاصل ڇڏائڻ جي ڪجي

لڪي نه ڪجهه پي لڪائڻو آ  
پيغام حق جو پڄاڻو آ

پنهنجي ئي گلشن کي پاڻ پاڻي  
ڏئي اوهان لاءِ پڄاڻو آ

بهار بادل سان پرڃي ايندو  
ڏڪار تنهن دم پڄاڻو آ

خدا جي قدرت خدا ٿو ڄاڻي  
حيات کي بس هلاڻو آ

ڪوئي نه رهندو هتي هميشه  
سفر جو عرصو گذارڻو آ

اوهان اسان کي ڏکائيو پل  
اسان کي پنهنجو نپاڻو آ

ورونهن وڃن هٿان هٿتون هٿ  
ڪسيو آ تنهن کي ورائڻو آ

اگر جي منزل مراد آهي  
"سحر" قدم کي وڌائڻو آ

لکيل سڀ راز اندر جا پتل نيٽن ٻڌايو آ  
ڏسي هي حال نيٽن جو چغلخون هلايو آ

ملي صدمو اوهانکي ڪو ارادو ڪونه هو ڌاريو  
ڪڏهن پي ڪينڪي اهڙو اکر پنهنجو اڇاريو آ

ڪجي ڪاوڙ اڃايو نه، ڏراسوچي قدم ڪڍجي  
مونکي پنهنجن الائي ڇو ڪٿي دل تان ڌڪاريو آ

"سحر" کي سائبان سمجهي ڪئي اربعه خطا آهي  
اوهان جي مرضي آ اسان سچ چئي ٻڌايو آ

هر الم آهي غم دل جي اندر اڃان  
پوءِ پي ٿي رڪان سڪ سمندر اڃان

تو چيو گهر به آ قيد خاني مثل  
ٿي سگهين ڪينڪي تون سڪندر اڃان

ساٿ تنهنجو نه آ تو وساري ڇڏيو  
شاهدي ٿو ڏيئي ڪيتي بندر اڃان

گم گهڻو وقت مان ٿي ويس سوچ ۾  
ڇو نه واپس ٿيس ٿي "سحر" گهر اڃان

سڪندر: ذوالقرنين بادشاهه

جي وقت ويو هوندو واپس نه ڪيو هوندو  
اظهار ڪرڻ لاءِ ڇا ڇا نه چيو هوندو

آزاد رهي دلڙي ٿي قيد نه آ ڪنهن جي  
مضبوط ارادن ۾ ڪو شخص رهيو هوندو

الفت به ازل کان ئي درياھ مثل آهي  
سهڻي نه ٻڏي هڪڙي ڪڪ پن به لڙهيو هوندو

منزل نه "سحر" آهي جو ماڻ ڪري ويهي  
اڳتي جي وڌيو هوندو هر رنگ رڇيو هوندو

وقت جو وقت تي وار ٿيندو ڏٺو  
وار پي آرٽون پار ٿيندو ڏٺو

وقت ويندو رهيو مات ڏيندو رهيو  
پيار ۾ آدمي پار ٿيندو ڏٺو

عشق سامونڊ آ، هي سياڻن چيو  
پيار ڪندڙ اُتان پار ٿيندو ڏٺو

رات ۽ ڏينهن جي درميان "سحر" جي  
روشني کي چمڪدار ٿيندو ڏٺو

دل جليا جيئڙا اڃان تائين  
تنهنجا هن ليئڙا اڃان تائين

واٽ ڪهڙي جا آهيون راهي؟  
حال ڪو هيئنڙا اڃان تائين

آءُ تون روشني ڪڍي جانان!  
ڏورين ڏينهنڙا اڃان تائين

"سحر" جي آسري نه ويهي ره  
تي وسيا ڏيئڙا اڃان تائين

زندگيءَ ۾ ايئن ڏٺو اڪثر  
ڪنهن وڃايو نه، ماڻهو اڪثر

ڪو سراسر جهان ۾ ناهي  
ڪو ڪليو ڪو روٽاريو اڪثر

ڪنهن کي ڪجهه ڪين هت لڳو هوندو  
ڪنهن ته وارو وڃايو اڪثر

سند ماتا سڏي رهي آهي  
منهنجا ٻچڙا ٻچايو اڪثر

"سحر" ٿيندو نه رات هوندي من!  
ها قوم کي وڌايو اڪثر



وري ننڍپڻ جو آيو وقت ناهي  
ملڻ ۽ کلڻ جو آيو وقت ناهي

اڃان دل ٿي منهنجي سهيلين کي ساري  
وري گڏ هجڻ جو آيو وقت ناهي

پنهنجي پاڙي وارين سهيلين سان گڏجي  
بهانو گهمڻ جو آيو وقت ناهي

اڳڻ هي آباڻو "سحر" ساڳيو آ  
اڃان حق چوڻ جو آيو وقت ناهي

ياد اوهان جي آئي آهي  
نيٽن جا سڀ بند ٿي ڊاهي

ڪين رهياسين پاڻ سنڀالي  
وقت اسانڪي ويو ڪيرائي

هاڻي نشاني ڪهڙي ڪم جي  
صحن کان ويو آ پير هٽائي

ڪيئن ٻڌايان توکي صدائون؟  
پت انا جي وينين ٺاهي

"سحر" صبر ۾ رک جڏهن ڪي  
ٿيڻو آ سو رب تو چاهي

آچي جي جستجو ڪندا رهو  
سند کان سڀ جا رستا پڇو

عشق تنهنجو سند سان منهنجو به آ  
هي سڀن ۾ ئي وڏايو حوصلو

سند جو ئي ڪاش ديوانو سڏن  
خوش نصيبي جو لقب هي آ وڏو

"سحر" گهرجي آچيو اڄ سند جو  
ات اتي ڪر ڪين ٻي تي ڀروسو

محبت ۾ دل کي ئي سرشار ڪر تون  
وطن جي خزان کي به ملهار ڪر تون

تڙي پوندا گلڙا، ٿي گلشن ۾ خوشبو  
سڄي سنڌ صحرا کي گلزار ڪر تون

صدا آخري هي ڏئي ڏسجي شايد  
اچن، ڀروسو ڏينهن تي چار ڪر تون

اجهو فرڪو ڦريو نه فرعون رهندو  
ظلم ئي ڪندڙ تي ڪي قتلڪار ڪر تون

هتي ڪين ڏسبو ڪو لشڪر يڙيدي  
حسيني "سحر" ته بيدار ڪر تون

ڏٺي دل پاڻ ديوانو بڻائڻ جي نه ڪوشش ڪر  
وفا جو دور ناهي، سرڪڻائڻ جي نه ڪوشش ڪر

رڳو واقف نه پنهنجي سر مگر توروح کان آهيان  
ڏٺي پردو ڪلڻ ۾ غم لڪائڻ جي نه ڪوشش ڪر

اٿئي وس جا وسائي وٺ، حقيقت کي لڪائڻ جي  
صداقت کي اجايو تون مٽائڻ جي نه ڪوشش ڪر

"سحر" هن سنڌ ماتا جي اٿئي ڀارت ادا توکي  
نه هرگز ڪنڌ ڪونڌر جهڪائڻ جي نه ڪوشش ڪر

چمن ۾ آئي بهار آهي  
پکين جي پياري پڪار آهي

ڪوئل آ ڪاري ته رنگ ۾ پر  
سندس ئي منڙي تنوار آهي

سڪي نه توڙي ميار منهنجي  
تنهنجي رسڻ ۾ پيار آهي

جيون ڏکڻ سان ڀريل رهيو آ  
سڪن ڪيو سڀ ڏکار آهي

"سحر" سوڀري اسان جي تر ۾  
پکين جي سهڻي قطار آهي

پري کان چنڊ کي پنهنجو سڄو سمجهيو اجايو مون  
سندس ئي روشنائِيءَ کي پيشانيءَ تي سجايو مون

ڪيم ڪوشش خبر ناهي، گلن جي آسري ويتر  
غمن جي خاص ڪنڊن سان اڃان گلشن وڌايو مون

اچي گڏ ٿي افق هيٺان سڄي آ سال جي اوندھ  
هوا پي تيز ٿيندي وئي جڏهن ڏيئو جلايو مون

اجهي سانگي وري وريا، اٿل ٿي آهي درياءَ جي  
"سحر" برسات پئي آهي، دعائون ٿي گهرايو مون

بچڻ پئي ٻار ٻار چاهيو  
وري اهو وار وار آيو

گهڙي ته گذري وئي ڀو ليڪن  
اڪين ۾ آسار سار ساڀو

اميد پنهنجي وئي آ رهجي  
رڪون ٿا هر ڌار ڌار رايو

ظلم اڃان پي ختم نه ٿيو آ  
هتان سڀئي تار تار تاريو

"سحر" سڏي ٿي اسانڪي ماتا  
اڪاريو آر پار پارو



ڪو ڪڏهن پنهنجو پرايو آ لڳو؟  
ڌاريو رشتو ڪو پنهنجو آ لڳو؟

غير سان منسوب ڪيئن هو ٿيو؟  
مونکي ظاهر هر ڪو تنهنجو آ لڳو

چوڏهين جي رات تارن سا هئي  
چنڊ تنها چو اڏورو آ لڳو

توبه مشڪل سان ڪيو هڪ سوال هو  
جيڪو هو سولو ۽ سولو آ لڳو

"سحر" ۾ ڪهڙي سبب مغموم هو  
اڀ ۾ ڀو تارو تارو آ لڳو

سمورو دل جو احوال آهي  
نڪي اجايو خيال آهي

زبان سان ڪجهه ڪچي نه سگهيو  
ڪيو اکين سان ڪمال آهي

تنهنجي ڇا پيٽا ڪيان مان ڪنهن سان  
اهڙو نه ٻي ۾ جمال آهي

روٽاريو ٿا ڪلايو ٿا  
اوهان جو گفتو ڪمال آهي

سواءِ تنهنجي لڳي ٿي بستي  
اجها بلندي زوال آهي

ڪريو ارادو اڳڻ اچڻ جو  
"سحر" سڪين کي سوال آهي

فسانا سڀ ويا وسري  
زمانا ڪجهه ويا گذري

نڀاڻڻ نينهن وارا اڄ  
ديوانا پي ويا وڪري

شمع شعلي مٿان ڪيئي  
هي پروانا ويا اسڙي

اوهان کان پوءِ نيڻن مان  
نڪي سڀنا ويا وڇڙي

"سحر" سارون سڪين جون سڀ  
آهن دل تي اڃان فڪري

اسان جي خوابن کي ملندا ڪنارا  
نظر مان نظر جا ڪلندا نظارا

خدا جو ئي عطيو محبت کي سمجھو  
مگر ڪيئي الفت ۾ آهن خسارا

خدا ۾ اميدون رکڻ نيڪ آهن  
ٻڌائن ٿا ايئن قدر جا ستارا

سچو عشق الله وارن جو آهي  
سوائي خدا جي اجايا سهارا

"سحر" سانجهي آهن مڪانن ۾ چارا  
ويا هن لڏي هن شهر مان پيارا

نهاريندي رستا، پيا نيٺ روئي  
تتا پنهنجا رستا، پيا نيٺ روئي

ملياسين جنهن رستي، اُتي نيٺ اٽڪي  
ڪنيا عڪس تنهنجا، پيا نيٺ روئي

سڀئي حسرتون دل جون، تڙپي اڇانڪ  
حشر ڪن ٿيون برپا، پيا نيٺ روئي

"سحر" ديس وارن تي، ٿيندي رهي ٿي  
جڏهن لاش پهتا پيا نيٺ روئي

جڏهن خيال تنهنجو وري دل ۾ آيو  
ڏنم چند چهرو تنهنجو ٿي پسايو

ارادو منهنجي گهر اچڻ جو ڪيو هن  
نئين سر مون گهر پنهنجو آهي سجايو

ٿئين تون جومون کان، جڏهن رنج ناحق  
ته نيٽن به ساوڻ جو بادل وسايو

ويو سال گذري، "سحر" ڪين آهي  
خوشين گهر اچڻ لاءِ ماتم ملهايو

وقت ڏکيو گذر ٿي به ويندو ضرور  
پاڻ وٽ نيٺ ڪو سک ايندو ضرور

هي تصور رهيو بيوفائي ڪري  
هو ڌڪاري مونکي، درد ڏيندو ضرور

ناهي انڌير ڪا، دير ناهي مگر  
عدل جو دور واپس، به ٿيندو ضرور

اڄ نشي ۾ غرق، پر سڀاڻي اهو  
شخص روئي پريشان، ٿيندو ضرور

"سحر" جو هر پکي، ٿيندو هوشيار آ  
چوڻي پاڻيءَ لاءِ پاڻ نيندو ضرور

خيالن جو مرڪز ڪو هرپل رهي ٿو  
تڏهن ذهن تنهنجو به وڪريل رهي ٿو

افق تي اڃان پي لڳو چند سهڻو  
ستارن جي ويجهو جي بلڪل رهي ٿو

ڏٺو آهي اهڙو هتي ناخدا مون  
جو طوفان کان خود به ڊنل رهي ٿو

حياتيءَ جا سڀ ٿي وڃن بند رستا  
ته پي "سحر" جو در کليل رهي ٿو



جڏهن دل ۾ تنهنجي محبت ٻڻي آ  
تڏهن کان خدا سون نفاست گهڻي آ

ڪڏهن منهنجي نيٽن نهاريو نه ٻاهر  
سوا تنهنجي پي سان، نه چاهت وڻي آ

ڏسي دشمنن کي متان سست ٿيو آن  
اٿي آجپي لئه وڃي سر لڻي آ

اٿي وارو وارو پنهنجي سنڌ بچايو  
سوال آجپي جي نه وارين ڦڙي آ

وڇوڙو نه ڪريو هجو "سحر" سان گڏ  
پائي پير پڙ ۾ قيامت ڪڍي آ

واڊن کان وڊرايو مون کي  
پنهنجو پاڻ اجاڙيو مون کي

حرف اچڻ کان بهتر آهي  
پوءِ تري پهچايو مون کي

مان پي هان الله جو ليڪن  
ماري لاش بڻايو مون کي

"سحر" ٿيڻ ڏيو ساهيڙين سان  
ساهيڙين آ ساريو مون کي

دل مان درد ٽڪاريان ڪيئن  
پنهنجو پاڻ مٽايان ڪيئن

ڪيڏو ڏور هليو ويو آهين  
سنديسا پهچايان ڪيئن

ملڻو ناهين محشر تائين  
دل کي مان سمجهايان ڪيئن

غم آ تنهنجو "سحر" سدائين  
غم کان دل کي هٽايان ڪيئن

ياد آيون هن ڳالهيون ٻيهر  
ننڍيڻ جون يادون ٻيهر

وقت اجاڙيو هو جن کي سي  
سايون ٿيون هن شاخون ٻيهر

قبر مٿان ڪنهن ڏيئو جلايو  
آيون تيز هوائون ٻيهر

ڪنهن ٿي ڏيکاريو خواب وصل جا  
مليون ڪوڙ سزائون ٻيهر

"سحر" سدائين ڏيندو ناهي  
گذريل وقت صدائون ٻيهر

سنوڻ جي ڪرڻ کي ڇڏي مون ڏنو آ  
غمن ۾ ٻڏڻ کي ڇڏي مون ڏنو آ

مقدر جي پنهنجو ٻڏڻ آهي بڻيو  
ڪنارن پڇڻ کي ڇڏي مون ڏنو آ

خبر آ سڀن کي اجل آهي اچڻو  
وڌائي چوڻ کي ڇڏي مون ڏنو آ

خدا رات وڌينهان اٿم دل جي اندر  
"سحر" جي ڏسڻ کي ڇڏي مون ڏنو آ

روڊ جو حادثو هجي جيئن  
اوچتو اوچتو هجي جيئن

وس پڇي ها ته وقت کي واپس  
ها ڪجي سلسلو هجي جيئن

زندگيءَ جو فريب ڇا آهي؟  
رات جو قاعدو هجي جيئن

دل ٿي چاهيو پکين جتان اڏران  
"سحر" جو حوصلو هجي جيئن

ڪبو حسن تي غرور ناهي  
غرور جو ڪو شعور ناهي

په ٿي ڏهاڙا حسن جواني  
رهي سدائين ضرور ناهي

حسن ويڃايو تو پاڻ پنهنجو  
۽ آڙسي جو قصور ناهي

"سحر" سان آهي مزي ۾ محفل  
سواءِ تنهنجي حضور ناهي

رهنما ڇا لاءِ رهنن ٿي پيو  
دوستيءَ ۾ دوست دشمن ٿي پيو

پنڌ کان ٿي آ ٽڪاوت ڇا ڪجي  
تنهنجي خاطر تيز ڌڙڪن ٿي پيو

بستري تي گل وڇايل ها گهڻا  
گلبڊن خوشبوءِ تن من ٿي پيو

خودڪلاميءَ سان رهيو ڪو خيال ۾  
دل مڱن ٿي پاڻ پن پن ٿي پيو

"سحر" کي منزل ملي ناهي اڃان  
هي سنيهو روز روشن ٿي پيو



ياد اچي ٿي هوريان هوريان  
ننڊ پڇي ٿي هوريان هوريان

ڏينهن ڏکڻ ۾ گذريو ليکن  
رات ڪٿي ٿي هوريان هوريان

نيٺ اوهان جا چڻ آئينو  
سار سڏي ٿي هوريان هوريان

ذهن ذخيري لفظن مان هو  
ليک لکي ٿي هوريان هوريان

ماضي ميڙي ميڙي آخر  
دل به روئي ٿي هوريان هوريان

هر هڪ جو اعتبار "سحر" تي  
دل نه وٺي ٿي هوريان هوريان

آيو هي آواز آ  
درد جو آغاز آ

اڻ ٻڌو هر ڪو ٻڌي  
پيار اهڙو ساز آ

وصل سان آيو فصل  
هي عجب انداز آ

مون ڪيو دل دفن  
آهي تو هر راز آ

پروسو الله تي  
ڪر "سحر" ڪم ساز آ

دل جي دفتر تي ڪٽي لکندا رهيا  
جو به ڪجهه مون کان اکر ٻڌندا رهيا

ڪا خبر مون کي رقيب جي نه هئي  
جو اهي منهنجي پٺيان ايندا رهيا

هاڻي پئي آهي خبر ماڻهون هتي  
مونکي مارڻ لاءِ گڏ ٿيندا رهيا

هيس خدا جي مان حوالي اي "سحر"  
پر خدا ڪيو سڀ ڇڏي ويندا رهيا

نگاهن سان ڪنو ويو آ  
تڏهن پي رنو ويو آ

ظلم جي باهه دنيا ۾  
پري پري بنو ويو آ

محبت جا ڪڪر آڻي  
بحر، بر ۾ رنو ويو آ

مقدر ۾ "سحر" ناهي  
تڏهن هر غم سنو ويو آ

ڪو پياسو نظر اچي ويو آ  
بر لتاڙي مسين بچي ويو آ

موت ماري نه پوءِ ڇا ٿيندو  
شهر ۾ هيءَ هل مڇي ويو آ

زندگي آ ملي وري نئين سر  
مور هن جي اڱڻ نچي ويو آ

"سحر" جي روشني جيان آخر  
ڳالهه پنهنجي ڪري سڄي ويو آ

اڪين ۾ اڃان ڪي رهيا لڙڪ آهن  
اوهان لاءِ هي بي بها لڙڪ آهن

ڏنم غير توسان هيو هت هتن ۾  
اڇانڪ اڪين مان ڪريا لڙڪ آهن

پڪين جو پڪن مان ڏنم آشيانو  
انهيءَ وقت پرڃي آيا لڙڪ آهن

"سحر" زندگيءَ ۾ اگر آهي ملڻو  
اڪين ۾ چوڻاڪي چڪا لڙڪ آهن

ايترو ئي ٻڌائي ويڻو هو  
ڪيترو انتظار ڪرڻو هو

آشيانو ڊهي ويو آهي  
ڪنهن نه ڪنهن ڏينهن نيٺ ڊهڻو هو

ڇا بهارون هيون مقدر ۾؟  
نئين سري سان هي چيٽ ڦٽڻو هو

تھڪ ظاهر رهيا اندر ۾ غم  
ها انا جو به ڀرم رکڻو هو

پيار جو نانءُ ئي وڇوڙو آ  
هي مقدر "سحر" ٿيڻو هو

ٻنهي دل وارن ڪنيو ٿي قسم هو  
ڪنيل تن جو پهريون برابر قدم هو

ويو ٿي گذر هو گهڻو ڪين عرصو

## آڇوگهرجي : خالده سحر سومرو

وڇوڻي وڇان پئي، نه رهيو صنم هو

وفائن جي عيوض جفائون ملن ٿيون  
سدائين سڀن کان مليو دل کي غم هو

بڻيا ڇاڪ دل جا سي ناسور آهن  
"سحر" دل تي پهريان لڳو هڪ زخم هو



جڏهن ڪي احساس ڪر موڙين ٿا، جڏهن خواهشون جنم وٺي حسرتن جو روپ وٺن ٿيون، جڏهن من اندر ۾ ڪي خواب سجن ٿا، جڏهن نيڪ جذبا اڏما کائي ڪجهه چوڻ چاهين ٿا، نيڪ تنهن ويل لفظ، شاعريءَ جو روپ ڌاري وٺن ٿا، اهڙن ئي احساسن جو روپ خالده "سحر" سومرو جي شاعريءَ ۾ نظر اچي ٿو. خالده "سحر" پنهنجي شاعريءَ ۾ دل جي ڳالهه ضرور ڪئي آهي پر ان ڳالهه کان انڪار نٿو ڪري سگهجي ته هن جي ڳالهه هر ان دردمند جي ڳالهه آهي، جيڪو ستايل سماج سان واسطو رکي ٿو. سندس شاعريءَ ۾ ڪڪائن گهرن جي غريب ماروڙن جي درد سان ڀريل احساس سمايل آهن. شايد هن غريب ماڻهن جا درد ويجهڙائيءَ کان محسوس ڪيا آهن، تڏهن ته هن طرح اظهار ڪري ٿي:

اڏامڻ ڏي پکين تون کليل پنهنجي فضاين ۾  
پکين جي هاڻ پيڇرن جان نه ڪر هي بند دروازا

خالده "سحر" جو نالو پنهنجي تهئيءَ جي شاعرن ۾ خاص ڪري عورت  
تخليقڪار جي صف ۾ يقينن هڪ الڳ مقام ماڻيندو.

## امتياز شاهڻي

لاڙڪاڻو

14.04.09

جڏهن ڪي احساس ڪر موڙين ٿا،  
جڏهن خواهشون جنم وٺي حسرتن جو روپ  
وٺن ٿيون، جڏهن من اندر ۾ ڪي خواب  
سجڻ ٿا، جڏهن نيڪ جذبا اڏما کائي ڪجهه  
چوڻ چاهين ٿا. نيڪ تنهن ويل لفظ،  
شاعريءَ جو روپ ڌاري وٺن ٿا. اهڙن ئي  
احساسن جو روپ خالده ”سحر“ سومرو جي  
شاعريءَ ۾ نظر اچي ٿو.



خالده ”سحر“ پنهنجي شاعريءَ ۾  
دل جي ڳالهه ضرور ڪئي آهي پر ان ڳالهه  
کان انڪار نٿو ڪري سگهجي ته هن جي  
ڳالهه هر ان دودمند جي ڳالهه آهي، جيڪو  
ستائيل سماج سان واسطو رکي ٿو. سندس  
شاعريءَ ۾ ڪڪائڻ گهرڻ جي غريب  
ماروڙن جي درد سان پريل احساس سمايل  
آهن.

شايد هن غريب ماڻهن جا درد  
ويجهڙائيءَ کان محسوس ڪيا آهن. تڏهن ته  
هن طرح اظهار ڪري ٿي:

اڏامڻ ڏي پڪين کي تون کليل پنهنجي نشانن ۾  
پڪين جي هاڻ پچرڻ جا نه ڪر هي بند دواڙا.  
خالده ”سحر“ جو نالو پنهنجي ٽپيءَ  
جي شاعرن ۾ خاص ڪري عورت  
تخليقڪار جي صف ۾ يقينن هڪ الڳ  
مقام ماڻيندو.

امتياز شاهائي

لاڙڪاڻو

14.04.09